

Kunning um framferð og mannagongdir í sambandi við førleikameting innan námsfrøðihjálparaútbúgving

Ert tú 25 ár ella eldri og hefur í minsta lagi 3 ára starvsroyndir, kanst tú søkja um at verða førleikamett/ur innan námsfrøðihjálparaútbúgving við tí endamáli at kunna taka námsfrøðihjálparaútbúgving við førleikameting, og sostatt eisini uppá styttri tíð enn annars.

Við umsóknini um førleikameting skulu fylgja skjøl, ið skalfesta tínar starvsligu og útbúgvingarligu royndir.

Fyri at lúka treytirnar fyri upptøku til námsfrøðihjálparaútbúgving við førleikameting, skal tú kunna skjalfesta, at tú tey seinastu fýra árinum hefur starvast í minsta lagi í trý ár fulla tíð innan námsfrøðihjálparaøkið. Tú skalt kunna skjalprógva, at tú hefur starvast innan í minsta lagi eitt av hesum økjum:

- Dagrøkt
- Dagstovni
- Skúlaøkinum (forskúla, frítíðarskúla)
- Ungdóms- og frítíðartilboð
- Dag- og bústovni fyri fólk við kropsligum ella sálarligum avbjóðingum.

Tú skalt eisini hava royndir frá í minsta lagi eini av fylgjandi arbeiðsfunktiónum:

- Hjálparfólk á dagstovni
- Dagrøkt í kommunu
- Hjálparfólk innan umsorgan
- Ófaklært starvsfólk í ungdómstilboði
- Starvsfólk á spæliplássi (ikki tøk í Føroyum)

Tú skalt eisini kunna skjalprógva, at tú hefur:

- Lagt til rættis uppgávur sjálvstøðugt
- Loyst námsfrøðiligar uppgávur sjálvstøðugt
- Verið partur av einum námsfrøðiligum toymi

Førleikametingin fevnir fyrst og fremst um starvsligu royndirnar. Hefur tú skúlagongd, ella havt lærugreinir, sum kunnu sammetast við partar av námsfrøðihjálparaútbúgvingini, er eisini móguleiki at verða førleikamett/ur í hesum, og móguliga fáa viðkomandi lærugreinir góðskrivadar.

Um tú lýkur treytirnar sum verða settar fyri tær starvsligu royndirnar á nøktandi hátt, kanst tú verða upptikin til námsfrøðihjálparaútbúgving við førleikameting. Tað merkir, at tú kanst taka námsfrøðihjálparaútbúgving við at fylgja skúlagongdini á Heilsuskúla Føroya í 50 skúlavikur, deild út á fleiri tíðarskeið.

Um tú í fyrstu syftu ikki hefur tær kravdu starvsligu royndirnar, verður mælt til, at tú útvegar tær hesar royndir, og síðan søkir aftur um at verða førleikamett/ur innan námsfrøðihjálparaútbúgving.

Tá førleikametingin er framd verður niðurstøða skrivað. Niðurstøðan frá førleikametingini, ið er eitt løggildugt skjal, skal leggjast við umsóknini um upptøku til námsfrøðihjálparaútbúgving, ið verður send Heilsuskúlanum.

Skúlin tekur síðan stöðu til, hvørt tú ert skikkað/ur at verða tikin upp til námsfrøðihjálparaútbúgving við førleikameting.

Neyðugt er at senda umsókn um førleikameting og umsókn um upptøku, tí at hetta eru tvey ymisk viðurskiftir, og tí at tú móguliga kanst verða upptikin, uttan at fáa alla tína starvsvenjing góðskrivaða, um tú ynskir tað.

Framferð í sambandi við sjálva førleikametingina:

1. Tú skalt útfylla førleikamappu og sjálvsmetingarlista, og leggja viðkomandi skjøl um starvsroyndir saman við førleikamappuni. Umsókn saman við førleikamappu skulu sendast til Heilsuskulin@skulin.fo. Tørvar tær hjálp, kanst tú altíð venda tær til Vegleiðingarstovuna ella okkara lestrarvegleiðara, á tlf. 294211. Umsóknarfreistin er 15. mai.
2. Tú fært leiðbeining og ráðgeving frá Vegleiðingarstovuni og lestrarvegleiðaranum um mannagongdir og framferð í sambandi við umsókn um førleikameting innan námsfrøðihjálparaútbúgving.
3. Ein uttanhýsis og ein innanhýsis førleikametari, meta um innihaldið í førleikamappuni, upplýsingarnar í sjálvsmetingarlistanum og tað skjalfesta tilfarið. Førleikametingin verður gjørd við støði í tí skjalfesta tilfarinum og einari samtalu millum umsøkjara og førleikametararnar. Harumframt verður gjørd ein heildarmeting av, um umsøkjarin verður mettur at verða førur fyri at standa námsfrøðihjálparaútbúgving við førleikameting á nøktandi hátt.
4. Niðurstøða frá førleikametingini verður skrivað.
5. Tú fært svar í seinasta lagið tann 29. juni, um tú ert upptikin á námsfrøðihjálparaútbúgvingina fyri førleikamett.

Skjøl, sum skulu leggjast afturat førleikamappuni:

1. Váttanir frá øllum arbeiðsplássum, tú hevur arbeitt á seinastu fýra árinum. Váttanin skal lýsa tíðarskeiðið, tú hevur arbeitt á arbeiðsplássinum umframt brøk (tímar pr. viku).

Harumframt skal váttanin lýsa:

- a. Hvat slag av arbeiðsplássi, talan er um (dagstovnur, dagrøkt, umsorgan, ungdómstilboð)
 - b. Tínar uppgávur á arbeiðsplássinum
 - c. Um tú hevur luttikið í toymisarbeði og tilrættalegging av arbeiði
2. Prógv og ummæli frá skúlagongd (møguligar útbúgvingar, so sum fólkaskúla, HF, FHS o.s.fr.)
 3. Váttanir av ymiskum slag, eitt nú frá skeiðsvirksemi.